



చదువూ సంస్కారం

పవనినిర్మల మృభావతి

“డాక్టరమ్మగారూ : ఎంతఖర్చైనా భరిస్తాను. మీ కెంత ఫీజు కావాలంటే అంతా ఇచ్చుకుంటాను. నా కమల ఒళ్ళు సుఖంగా వుంటే అంతే చాలు నాకు !” ప్రాదేయపూర్వకంగా అన్నాడు నారాయణ. అతగాడి కళ్ళలో, కమల పట్ల అతగాడికి గల ప్రేమ, ఆరాధన... ప్రతిబింబిస్తోంది.

“ఇంతకూ కమల బాధేమిటో చెప్పావు కావు?” అన్నాను మెల్లిగా.

“కడుపునొప్పి, అన్నం సరిగా తినటం లేదు. వారంరోజులనుంచీ మరీ నీరసించి పోయింది.” అదెంత పెద్దజబ్బో, చెప్పలేనివాడిలా ఆందోళనగా అన్నాడు.

“మరి...బెంగుళూరు వెద్దాసుపత్రిలో ఎందుకు చూపించలేదు?” అన్నాను... నాలో ఎన్నో సందేహాలు ..

“అక్కడ ఊరికే రక్త పరీక్షనీ, అదనీ, ఇదనీ ఇంజక్షను లిస్తారట... ఒద్దని ఏడ్చింది.

“నర్తే. సాయంత్రం డిస్పెన్సరీకి తీసుకురా : చూస్తాను. ఈలోగా, యూరిన్, బ్లడ్ టెస్టులు చేయించి, ఆ నర్టిఫికెట్లు పట్టుకురా :” అన్నాను. నారాయణ నరేనని వెళ్ళిపోయాడు. డిస్పెన్సరీకి వెళ్ళాను. వే షెంట్లను చూచాక, విశ్రాంతిగా కూర్చున్నాను. నా ఆలోచనలంతా కమల చుట్టూతానే తిరుగుతున్నాయి.

కమలకు అంతటిజబ్బేమిటి? అదిజబ్బేనా? లేక...? అనలు ఆరునెలలుగా జబ్బుగా ఉందని నారాయణ చెప్పాడు ముందస్తుగా : ఆరునెలలు అంటే? కమల బెంగుళూరు వెళ్ళినప్పట్నుంచి! నాగుండె రుల్లుమంది : నా ఊహ నిజమౌతుందా? కమలలో మానసికంగా పెద్ద మార్పు వచ్చిందా? ఇలా ఎందుకు జరిగింది? నా మనస్సు గతాన్ని త్రవ్వకుంటూ వెడుతోంది, నా ప్రమేయం లేకుండానే.

పుమారు మూడేళ్ళక్రితం...

నా డిస్పెన్సరీలో స్వీపరుగావున్న శ్రీరాములు, తన కొడుక్కి వెళ్ళి చేయబోతున్నానంటూ చెప్పినపుడు, ఆశ్చర్యపోయాను. శ్రీ రాములు కొడుకు నారాయణ ఇరవైఏళ్ళలోపువాడు! అప్పుడేనా తండ్రికి కాస్త అనారోగ్యంగా వుంటే, తనువచ్చి, డిస్పెన్సరీలోని గదులన్నీ ఊడ్చి వెళ్ళేవాడు. నన్నుగా అర్చకంగా వుండేవాడి కిప్పుడే వెళ్ళికేం తొందరొచ్చిందో : ఆమాటే అన్నాను శ్రీరాములతో.

“మా చెల్లెలికూతురు...పెద్దమ్మాయి వుంది. పేరు కల్లమ్మ. దానెనక ముగ్గురాడపిల్లలున్నారు మాచెల్లెలికి. పెద్దదాన్ని మావాడికి చేసుకోవాలని, నాకూ మాచెల్లెలుకూ వుంది : కానీ బావ.. కల్లమ్మ నాయన...వాడాపిల్లకు వేరే మనువులు

చూస్తున్నాడట : అది తెలిసే ఈతొందర : తొందరగా ముడెట్టేస్తే ... ఏచిక్కూ వుండదు..” అన్నాడు, అదేదో అతి సాధారణ విషయమైనట్లు...

“మీ బావసంగతి అలా వుంచు నారాయణకూ, కల్లమ్మకూ, ఒకరి కొకరిని వెళ్ళాడాలని వుందా? వాళ్ళ అభిప్రాయం అడిగారా?” అన్నాను.

శ్రీరాములు...వయసులో పెద్దవాడూ, డిస్పెన్సరీ ఓవెన్ చేసినప్పట్నుంచీ నా దగ్గర పనిచేస్తున్నవాడూ, కష్టమూ, సుఖమూ నాతో చెప్పకుంటున్నవాడూ కావటంవల్ల నాదగ్గర చనువుంది అతగాడికి...పెద్దపెట్టున నవ్వాడు ... నెరసిన జుట్టు తడుముకుంటూ.

“ఆళ్ళిష్టమేమిటమ్మగోరూ! పనిపిల్లలు : పెద్దోల్లం ఎట్టాచెబితే, అట్టావంటారు!” తేలిగ్గా అని .. తనపనిలో మునిగి పోయాడు.

అలాటి చిన్నపిల్లలకు త్వరగా వెళ్ళి చేయటం తప్పనీ, శారీరకంగా ఇంకా కొంతకాలం ఎదగాలనీ, శ్రీరాములుకు చెప్పి లాభంలేదు :

పదిహేనురోజుల తర్వాత వెళ్ళిచేసి, నారాయణనూ, కల్లమ్మనూ వెంటబెట్టుక వచ్చాడు శ్రీరాములు.

నారాయణ పక్కన కల్లమ్మను చూస్తుంటే, నాగుండె ఆగినంతవనైంది.

కాకిముక్కుకు దొండపండులా వుండా వీల్ల. తెల్లగా, బొద్దుగా, నారాయణకంటే బలిష్ఠంగా వుంది. బట్టలు మోటుగా కట్టు కున్నా, భాష "యాస" లేకుండా శుభ్రంగా, స్పష్టంగా వుంది. అమాయ కంగా అందంగా మెరుస్తున్న కళ్ళలో వింత అందాలు తొణికిసలాడుతున్నాయి. ఆమె పక్కనున్న నారాయణ, మరింత నల్లగా, పీలగా, ఆమెకంటే వయసులో చిన్నవాడిలా కనిపిస్తున్నాడు! ఎందుకో అసహ్యంకూడా కలిగిం దాక్షణంలో నాకు.

"మా కల్లమ్మ సదూకుంది కూడా నమ్మగోరూ : అందుకే ఆళ్ళనాయన.. ఉద్యోగం చేసుకొనేవాడి కివ్వాలని చూశాడు. నేనూ మా చెల్లెలూ ఆడి ఆటలు సాగనివ్వలేదనుకోండి ... మేనరికం పోగొట్టుకోవటమే?" శ్రీరాములు, బుర్ర మీసాలు సరిచేసుకుంటూ గర్వంగా అన్నాడు.

'ఏడవలేకపోయావ్ : ఎవరికేనా ఉద్యోగం చేసుకొనేవాడికిచ్చి వుంటే.... నున్నితంగా చూసుకొనేవాడు. ఇక్కడ కూలికి నాలికి పెళ్ళి...ఈ అందమంతా బుగ్గిలో పోసినట్లవుతుంది!' అను కున్నాను లోలోపల బాధగా.

"వీల్ల నచ్చలేదామ్మగోరూ తమరికి?" అన్నాడు శ్రీరాములు. నా మానాన్ని మరోరకంగా ఊహించుకుంటూ.

"నచ్చకపోవటమేమిటి? బంగా రంలా వుంది!" (ఎటొచ్చి నీ కొడుకే ఏభ్రానిలా వున్నాడు!) రెండోమాట మనసులో అనుకున్నాను. ఆ వీల్లకేసి చూస్తూ. "ఎందాకా చదువుకున్నావు?" అనడిగాను.

"ఎనిమిదో క్లాసు" అంది మెల్లిగా.

"తర్వాత ఎందుకు మానేశావ్?"

"మా ఊళ్లో ఇకలేదు...వుంటే..." అర్థోక్తిలో ఆగిపోయింది.

"వుంటే చదువుకునేదానివా?" కుతూ హలంగా అడిగాను.

"ఆ!"

శ్రీరాములు నవ్వాడు. "వీల్లకు చదు వంటే ప్రాణం! సదివిస్తే మాలాగే ఉద్యోగం చేయకపోయిందా!" అన్నాడు గర్వంగా! అంత గొప్పవీల్ల తన మేన కోడలూ, కోడలూ అయినందుకు ఆనందం పొంగిపొద్దుతో దతగాడిలో.

నా మనసులో ఆలోచనలు ఊపిరి సలుపనివ్వటం లేదు. నారాయణ అర్భ కుడు. అతగాడు రెండుమూడేళ్లు బ్రహ్మ చారిగా వుండటమే మంచిది.

మరో నాలుగేళ్లు కల్లమ్మ చదువు కుంటే, ఆ అమ్మాయి ఏ నర్స్ ట్రైనింగో పూర్తిచేస్తే, నారాయణను నా డిస్పెన్స రీలోనే వార్డ్ బాయ్ గా వేసుకుంటాను, కల్లమ్మను సర్వుగా పెట్టుకుంటాను. ఇద్దరూ హాయిగా బ్రతుకుతారు. లేదా ఆమెకిష్టమైతే టీచర్ ట్రైనింగ్ కు వెడు తుంది. మొత్తంమీద ఆమె అందమూ, నాజుకుతనమూ, చదువూ, నివురు గప్పిన నిప్పులా ... అక్కడికక్కడే బూడిదయిపోవటం నాకిష్టంలేదు!

"చదువుకొనే ఏర్పాటుచేస్తే చదువు కుంటావా?" నవ్వులాటగా అన్నాను.

"ఓ!" అంది. నారాయణ మురిసి పోయాడు.

శ్రీరాములు మాత్రం ఇబ్బందిగా నవ్వాడు. "ఇప్పుడింకేం చదువులెం దమ్మగోరూ! మా కింత ఉడకేసి వెడితే ...అదే నదువు!" అన్నాడు.

"ఉడకేనేది బ్రతికినంతకాలం ఉండే పనేగా! నీ కోడలు చదువుకుని, ఉద్యో గంచేస్తే నీకు గొప్పగా వుండదేమిటి?" అన్నాను.

"ఉద్యోగం వస్తుందా?" ఆశగా అడి గాడు శ్రీరాములు.

"చదివిస్తే...!"

"నూద్దాలెండి!"

ముగ్గురూ వెళ్లిపోయారు.

మరునాడు కల్లమ్మ నోసారి రమ్మని కబురు వంపాను శ్రీ రాములు చేత, సాయంత్రంగా వచ్చింది.

"నీకు చదువుకోవాలనుందా?"

"ఊ!"

"ఎక్కడేనా హాస్టల్లోచేర్చి చదివిస్తే చదువుకుంటావా?"

ఆ వీల్ల కళ్ళలో ఎనలేని మెరుపు.

"ఊరికే భోజనంవెట్టి చదువుచెప్పే ఏర్పాటుచేయిస్తాను. వైన పాతికోపరకో పడితే నే సర్దుకుంటాను. ఏమంటావ్!"

"అట్లాగే!"

"చదువు పూర్తయ్యేవరకూ నారా యణా, నువ్వు...జాగ్రత్తగా మనలు కోగలిగితే!"

నా మాటలు అర్థంగానట్లు చూచింది. మృదువుగా నా భావం విడమరచి చెప్పాను.

నవ్వింది. "మా బావకు నేనంటే ప్రాణం. నే చెప్పకుంటాలెండి అవన్నీ!" అంది సిగ్గుపడుతూ.

"భేష్! నారాయణను ఒప్పించగలి గావంటే, నీ చదువుకు అన్ని ఏర్పాట్లూ చేస్తాను. టీచరుగానో, నర్సుగానో... లక్షణంగా ఉద్యోగంచేద్దువుగాని...!"

కల్లమ్మ సంతోషంగా తలాడించింది. మర్నాడే, నారాయణను వెంటబెట్టుకుని నాదగ్గరకు వచ్చింది.

"అది సదూకుంటానంటోం దమ్మ గోరూ! సది విం చం డి." అన్నాడు. కల్లమ్మ భర్తవేపు కృతజ్ఞతగా చూచింది.

ఈమధ్యే, ఇక్కడికి దగ్గరగావున్న ఓటాన్ లో కొత్తగా నిమ్మజాతులవారి కోసం హాస్టలు ప్రారంభించారు. ఉతచి విద్యా, భోజన సౌకర్యాలతో రెండేళ్లలో మెట్రిక్ కు తర్పిదు ఇస్తారు. పరీక్షకు కూర్చోబెడుతారు. ఆ వివారాలన్నీ నేక తించి ఆ హాస్టల్ మేనేజరుకు ప్రత్యే కంగావ్రాసి, కల్లమ్మకు సీటుతెప్పించాను.



“కల్లమ్మ” పేరు అంతబాగాలేదు...
 “కమల” అని మారుస్తాను. ఏమంటావ్?
 అన్నాను నారాయణతో.

“మీ ఇష్టం!” అన్నాడు ముని
 మునిగా నవ్వుతూ.

కల్లమ్మయితే ఎగిరి గంతేసింది.
 శ్రీరాములుమాత్రం గొణిగాడు.

“కలుగోలయ్య” అనే దేవుడిపేరు
 అది...దాన్ని మార్చటం...”

“పోనీ నువ్వాపేరుతోనే విలు
 శ్రీరాములూ: రేపు నీ కోడలు టీచరు
 గానో, నర్సుగానో వస్తే ఈ పేరు
 బావుండదు. రిజిస్టర్లోనూ, బయటి
 వాళ్ళం మేమూ, కమల అంటాం అని
 నచ్చచెప్పాను.

ఈ నెలరోజులూ వరుసగా నా
 దగ్గరకు వచ్చిపోతుండటంవల్ల నేను ఆ
 అమ్మాయిపట్ల ప్రత్యేకశ్రద్ధ చూపి
 స్తుండటంవల్లా శ్రీరాములు ఇంటి చుట్టు
 ప్రక్కలవారికి, ఆ కుటుంబం పట్ల
 గౌరవం ఎక్కువైందట. కల్లమ్మను
 “కమలమ్మగా” గౌరవిస్తున్నారట. ఆమె
 ఇప్పుడే నర్సుగానో, టీచరుగానో అయి
 నట్లే మాట్లాడుతున్నారట. ఈ మాట
 లన్నీ కల్లమ్మ, ఊహూ, కమలే
 చెప్పింది.

“కమల హాస్టలుకు వెళ్ళవలసిన
 రోజు, నా దగ్గరకు వచ్చింది, చెప్పి
 వెళ్ళటానికి.

“జాగ్రత్తగా మనలుకో. చదువుమీద

దృష్టిపెట్టు. శలవులకు ఇక్కడికిరా.
 ఎంత చదువుకున్నా, ఎంతపెద్ద ఉద్యో
 గాలు చేసినా శ్రీకి భరే సర్వస్వం. అది
 మాత్రం మరువకు. నా సంగతే చూడు.
 మా వారు నా కంటే తక్కువచదివారు.
 ఉద్యోగం కూడా నా ఉద్యోగానికంటే
 చిన్నదే! అయినా మేమిద్దరం అన్యో
 న్యంగా వుంటున్నాంకదా? మమ్మల్ని
 చూచాకే మా ఆదర్శదాంపత్యం ఆద
 ర్శంగా పెట్టుకొని, నా స్నేహితురాళ్లు...
 ఎక్కువచదివీ, పెద్ద ఉద్యోగాల్లో వుండి
 తక్కువ చదువుకున్న చిన్న ఉద్యో
 గాల్లోవున్న మగాళ్ళని వెళ్ళాడి,
 హాయిగా వుంటున్నారు. కాబట్టి...శ్రీ
 చదువు, ఉద్యోగం...అన్నది అనురాగ

పూరితమైన దాంపత్య జీవితానికి ఏ విధంగానూ అడ్డురాదు, రాకూడదు. అదే నిజమైన సంస్కారం" అంటూ చిన్న లెక్కరిచ్చాను. మా శ్రీవారు బి. ఎస్. సి. పాసై మెడికల్ రెప్రజెంటే టివ్ గా వుండగా, ఎం.బి.బి.ఎస్. పాసై కొత్తగా ప్రాక్టీసు పెట్టిన నేనూ... ఇద్దరం ఇష్టపడి... వెళ్ళి చేసుకున్నాం. మాది ఆదర్శదాంపత్యమని అందరూ అనుకుంటుంటారు. మాకూ ఆ గర్వంవుంది!

కమల శ్రద్ధగా విన్నది. "నేను చదువుకుంటే మాత్రం, బావ, బావకాదా? భర్తకాదా? నా భర్తని నేను చులకన చేసుకుంటే నాకేకాదూ అప్రతిష్ఠ?" అంది వినయంగా. నాకు చాలా సంతోషం కలిగింది. మెప్పుదలగా భుజంతట్టి వెళ్ళి రమ్మన్నాను. ఓ నాలుగు జతల కొత్త బట్టలు తీసిచ్చాను. పరిశుభ్రంగా వుండమని చెప్పాను. అనవసర విషయాలు వట్టింతుకోవద్దన్నాను... చదువుమీద దృష్టి కేంద్రీకరించమన్నాను... ఇంకా ఏదో చెప్పబోతుండగా...

"ఈ బాధంతా ఎందుకు యామినీ! కమలతోబాటు ఈ రెండేళ్ళు నువ్వు హాస్టల్లోవుండి చదివారా!" అన్నారు శ్రీవారు నవ్వుతూ.

* * *

మూడు నెలల్లో, మూడు ఉత్తరాలు వ్రాసింది కమల. పాఠాలు మొదలెట్టారనీ తన గునగజాలు, చురుకుదనమూ గుర్తించి, తననే హాస్టల్లో అమ్మాయి లందరిమీదా "లీడర్" గా చేశారనీ, వెద్ద డాక్టరమ్మ రెకమెండేషన్ తో వచ్చిన అమ్మాయిగా... తనని స్పెషల్ గా గౌరవిస్తున్నారనీ, ఇంత చక్కటి జీవితం, చదువుకొనే అవకాశం కలిగించిన నా ఋణం జన్మజన్మలకూ తీర్చుకోలేననీ ఇలా సాగుతుండే నా ఉత్తరాలు.... చెప్పొద్దూ: కమల ఉత్తరం వస్తే.... నాగురించి నాకే గర్వంగా వుండేది! నేల

మీదే లుంగలు చుట్టుకుపోతున్న పూల తీగె.... అలాగే ధూళి దూసరితమై పోకుండా, చక్కటి వందిరి ప్రావుగా పెట్టానన్న ఆత్మత్పవ్వి, కించిత్తు గర్వమూ నాలో చోటుచేసుకున్నాయి! సంక్రాంతి శలవులకు ఇక్కడికి వచ్చింది కమల.

ఎంత మార్పు! అనవసరంగా తల ఓ వక్కగా దించుకోవటమూ, బెదురు చూపులు చూడడమూ లేకుండా, సున్నితంగా కనురెప్పలు ఆర్పుతూ (చాలా మంది కాలేజీ అమ్మాయిలలా అతిగా ఆర్పకుండా!) మధ్య మధ్యలో ఇంగ్లీషు ముక్కలు కలుపుతూ, స్పష్టంగా మాట్లాడుతోంది. వీలకజడ గట్టిగా బిగించి వేసి కొనస రిబ్బను పెట్టుకుండా, చెవుల మీదుగా దువ్వి, మొదట్లో రిబ్బను బిగించి, నాజూకుగా జడ వేసుకుంది. కట్టుకున్న వాయిలు చీరె (నేను కొనిచ్చినదే!) పొందికగా అందంగా వుంది!

"వెల్! అద్భుతంగా మారావు! అందంగా వున్నావు! నారాయణ మూర్చి పోలేదూ నీ అందంచూచి!" అన్నాను మెప్పుదలగా. సున్నితంగా సిగ్గువడుతూ నవ్వింది.

"మీరు మా బావ క్కాస్తనచ్చ చెప్పండి డాక్టర్!" అంది మెల్లగా, తన గోళ్ళు సుతారంగా తుడుచుకుంటూ.

(వై సంబోధన కూడా నాజూగ్గా వుంది!)

"ఏమని?" అనడిగాను.

ప్రతి శలవులకూ ఇక్కడికి రమ్మని పట్టుబడుతున్నాడు. అప్పడప్పుడూ తనే వస్తున్నాడక్కడికి: ఈ రెండేళ్ళూ.... చదువుమీద "కాన్సెన్ట్రేట్" చెయ్యాలి నేను... దాంపత్య జీవితానికి.... దూరంగా వుంటే తప్ప.... అది సాధ్యంకాదు...." అంది. ఆమె గొంతుకలో వినిపిస్తున్న పట్టుదలా, చదువుపట్ల ఆసక్తి, నన్ను ముగ్ధురాలిని చేశాయి.

"అలాగే. నే చెబుతాలే." అన్నాను. ఆ రోజంతా ఆలోచించాను, నారాయణ కెలాచెప్పటమూ అని. ఇక్కడేవుంటే, నారాయణ "టెంప్ట్" అవుతుంటాడు. తరచూ దగ్గరే కాబట్టి, కమలకోసం వెళుతుంటాడు.

బెంగుళూరులో నా ఫ్రెండ్ డాక్టర్ వనజ.... ఈ మధ్యే స్వంత డిస్పెన్సరీ ఒకటి పెట్టింది. నమ్మకమైన నౌకరు కుర్రాడు కావాలనీ.... స్థానికుడెవరినేనా నౌకరుగా పెట్టుకుంటే, వాడు తన ఇల్లు దోచుకుపోతాడేమోనని భయంగా వుందనీ, నమ్మకస్తుడైన కుర్రాణ్ణి ఎవరినేనా పంపమనీ ఉత్తరం వ్రాసింది నెలరోజుల క్రితం. నారాయణ నక్కడికి పంపిస్తాను. మంచి జీతం ఇస్తుంది. చీటికీ మాటికీ నారాయణ వడుగెత్తుకురావటానికి వీలుండదు. బోలెడంత చార్జీలూ, బాధ్యతారెండూ వుంటాయి కాబట్టి! అదే అన్నాను శ్రీవారితో!

"సో: యువర్ 'పెట్' ఈజ్ వాంటింగ్ టు గెట్ రిడ్ ఆఫ్ హెర్ హెండ్!" అన్నారు నవ్వుతూ!

("So, your "pet" is wanting to get rid of her husband")

ఒళ్ళుమండింది.

"డోంట్ బీ సిల్లీ! మిమ్మల్ని చదివిస్తానంటే, చదువుకోనన్నారుగానీ... లేక పోతే మనమూ 'కమల' లూ పట్టుదల పట్టివుంటే, మీకూ డాక్టర్ డిగ్రీవచ్చేది కాదూ?" అన్నాను.

"ఇంకానయం. వెధవ డిగ్రీకోసం బంగారంవంటి భార్యనూ, విలువైన కాలాన్నీ పాడుచేసుకున్నాంకాదు: నాకు నా భార్యకు నా కంటే వెద్దడిగ్రీ వుందన్న కొరవ ఏనాడూ లేదు. ఇక రాదు. నీకు నీ మొగుడు డాక్టరయి తీరాలని కోరికవుంటే.... నన్నూ 'నారాయణ' లానే ప్రయోగశాలలోపడెయ్!" అన్నారు నవ్వుతూ.

నేను మాట్లాడలేదు...

“యామినీ!” మృదువుగా విలిచి చారు శ్రీవారు. “నీ ప్రయోగంలో పాపం నారాయణను బొత్తిగా * “కెటాలిటిక్ ఏజంటు”గా మార్చకు అన్నారు.

“నర్లెండి!”


ఆ రోజే వనజకు ఉత్తరం వ్రాసేశాను. శ్రీరాములుకు నా ఆలోచన చెబితే, జీతం ఎక్కువన్న ఆశతో, వెంటనే అంగీకరించాడు. నారాయణ మాత్రం దూరం ఎక్కువని గొణిగినా, కమల కూడా ఆ ఉద్యోగానికి వెళ్లమని ప్రాధేయపడుతూ అతగాడికి వ్రాసిన ఉత్తరంతో... కదిలివెళ్ళాడు. కమల కోసం నారాయణ ఎంతటిత్యాగమైనా చేస్తాడని పించింది నాకాక్షణంలో! నారాయణ మీద గౌరవమూ ఏర్పడింది.

సంవత్సరం గడిచిపోయింది. శలవులు నెలరోజులూ పుట్టింట్లోవుందికమల. నారాయణ ఒక్కమారు పచ్చివెళ్ళాడు: బెంగుళూరు చేరుకున్నాక... రెండునెలల్లో మా ఫ్రెండ్ వనజదగ్గర నౌకరీ మానేశాడు నారాయణ.

చాలామంది డబ్బున్నవారికి, పెద్ద హోదాగల ఉద్యోగస్తులకు ఓ విచిత్రమైన మనస్థితి వుంటుంది.

వేలకొద్దీ రూపాయలు విలాసాలకు ఖర్చుచేస్తారు. ఇన్ కంటాక్స్ ఎగవేత కోసం... ‘భూరి విరాళాలు’ ఇస్తారు: వెంకటేశ్వరస్వామికి బ్రహ్మాత్సవాలూ కల్యాణాలూ... నిలువుదోపిడీలు ఇస్తారు: వెంపుడు కుక్కలకోసం వందలు ఖర్చు పెడతారు! మెప్పులరాయుళ్ల మాటలకు వందలు దిమ్మరిస్తారు!

కానీ... కానీ... ఇంట్లో నౌకరుకు (పనిమనిషికి) కడుపునిండా తిండిపెట్టరు, పెట్టలేరు: అదొక్కటే చాలా ‘వేస్ట్’గా కనిపిస్తుంది వారికి! అక్కడే పొదుపు



చేయాలనీ భావిస్తారు! నౌకరు కుర్రాడి పొట్ట చాలా పెద్దదిగా... వాడి ఆకలి చాలా అసహ్యంగా, దరిద్రంగా... తాము ఆ ‘ఖర్చు’ భరించలేనంత పెద్దదిగా... అనిపిస్తుంది. సరిగ్గా వనజకూ అదేజబ్బు: నారాయణ నమ్మకస్తుడేగానీ... వాణ్ని ‘మేపటం’ కష్టమైపోయిందిట! వాడు ‘గాలి’ భోంచేయకపోవడం చిత్రంగా వుందిట!

నారాయణ... మెల్లిగా అక్కణ్ణుంచి మానుకుని బెంగుళూరులోనే మిలిట్రీ శిక్షణ కేంద్రంలో ‘బాయ్’గా చేరాడు: తిన్నంత తిండి, మంచి డ్రెస్సులు... వాడి చురుకుదనానికి, మంచితనానికి మెచ్చుకుని ఆఫీసర్లు ఇచ్చినవాచీ, ట్రానిన్సిస్టరూ మెడచుట్టారా మఫ్లర్, స్వెట్టర్లు... ‘నారాయణేనా?’ అనే అనుమానం వచ్చేంత దర్జాగా, హుందాగా వున్నాడు! భోజన సౌకర్యం, నీడపట్టున పనితో, నారాయణ బాగా బలంగా, సహజంగా వయసుతో బాటువచ్చే ‘ఛార్మ్’తో అందంగా వున్నాడు. ఇప్పుడు నారాయణ, కమలా ప్రక్క ప్రక్కన నిల్చున్నా మంచి ఈడూజొడూ అనిపిస్తారు!

“ఇంకెంతలే నారాయణా: ఇంకొక్క సంవత్సరం...! ఆ తర్వాత మీ ఇద్దరూ ఒకేచోట ఉద్యోగాలు చేసుకోవచ్చు... బెంగుళూరులోనే నర్స్ ట్రైనింగ్ కు వెళ్లవచ్చు కమల!” అన్నాను వాత్సల్యంగా చూస్తూ. తాత్కాలికంగా... వాళ్ళిద్దరికీ ఎడబాటు కల్గించింది నేనే... అయినా... అలా దూరదూరంగా వుండబట్టే, నారాయణలోనూ, కమలలోనూ ఈ మంచి మార్పువచ్చిందని నాకు నేనే నచ్చచెప్పకున్నాను.

“మంచిదమ్మగారూ! కమల సంతోషమే నా సంతోషం!” అన్నాడు. నారాయణ భాషలో కూడా మంచిమార్పు వచ్చింది.

* * *

తిరిగి రెండో సంవత్సరం ప్రారంభమైంది.

“మా హాస్టల్లో వాళ్లమంతా విక్విక్ కు వెళ్ళాలనుకుంటున్నాం. నావి బొత్తిగా నాసిరకం బట్టలుగా వున్నాయి! ఫలానా డాక్టరుగారి ఇలాకా అమ్మాయి ఇలాటి బట్టలు కట్టకోవట మేమిటంటున్నారు మా ఫ్రెండ్స్ అంతా! బట్టలు కొనుక్కో

* ఒక పదార్థంలో రసాయనిక మార్పు తీసుకోవటం కోసం. వేరొక పదార్థాన్ని కొద్దిపాళ్ళలో కలిపే పదార్థాన్నే “కెటాలిటిక్ ఏజంటు” అంటారు.

వాలి. వీక్విక్కు కనీసం యాభై రూపా
లేనా వై ఖర్చులుంటాయి : మీరు నా
తల్లిలాటివారు...వంపిస్తారని ఆశిస్తు
న్నాను."

అంటూ వ్రాసింది కమల :

ఎందుకో ఆ ఉత్తరం చదువుతుంటే
నాలో ఏదో భయం..శంక...నరనరమూ
వ్యాపించింది. మొన్న శలవులైపోయాక
మరో నాలుగు జతల బట్టలు...సింపుల్
గానూ, బాగా మన్నేవిగానూ, మరీ నాసి
రకంవి కాకుండానూ... కొనిచ్చాను.
చేతిఖర్చులకు పాతికరూపాయ లిచ్చాను.
(వుస్తకాలూ, పరీక్ష ఫీజూ వగైరాలు
పోను :) కమలలో "వానిటీ" పెరుగు
తోందా? తన తాహతూ, అంతస్తూ మర్చి
పోతోందా? నా చనువును దుర్వినియోగ
పర్చుకొంటోందా?

మొన్న నోరోజు, క్యాంప్ నుండి
వచ్చిన శ్రీవారన్నారు.

"నిన్నరాత్రి, ఆ టౌన్ లో...సినిమా
హాల్లో రిజర్వ్డ్ సీటులో కనిపించిం
దోయ్ యామినీ...నీ కమల, ఆమె పక్ష
నెవరో...చాకులాటి కుర్రాడు..., చాలా
అందగా వున్నాడు...వున్నాడు..."
అంటూ కొంటెగా కన్నుగీటారు :

నాకు ఆవమానం, కోపం...ఒక్క
సారిగా వచ్చేవాయి.

"మీ మగాళ్లకి అన్నీ అనుమానాలే!
వక్రపు ఆలోచనలే. స్వంత అన్నయ్యో,
కజిన్ బ్రదర్ అయివుండకూడదూ?"
అన్నాను.

"...ఉండవచ్చు. కానీ స్వంతఅన్నో,
కజిన్ బ్రదర్ అయితే, కమల, నన్ను
చూశాక...దొంగలా పారిపోవలసిన అవ
సరం గానీ, చూడనట్లు నటించవలసిన
అవసరంగానీ లేదు. అతగాణ్ణి నాకు
పరిచయం చేయవచ్చు...నీగురించి డేమ
సమాచారాలు, కేవలం సభ్యతకోసమైనా
అడగవచ్చు.

ఇదేదో ఈనాడు మన ఆంధ్రలో

అడుగడుగునా వెల్లివిరుస్తున్న "పవిత్ర
సోదర సోదరి ప్రేమ" తాలూకు అను
బంధంలావుంది: నేనే ఆ 'పవిత్రప్రేమ'ను
తప్పగా అర్థంచేసుకుంటున్నానేమో!
"అన్నారు వెటకారంగా...కాస్సేపాగి...
మళ్ళీ అన్నారు "ఏది ఏమైనా యామినీ:
నీ పెంపుడు చిలుక...నీ చేతులలోనుంచి
ఎగిరిపోతుందేమో... బీ కేర్ ఫుల్!"
అని మెడికల్ చెస్ట్ పట్టుకుని వెళ్లి
పోయారు క్యాంప్ కు :

కమల అలాటిదా? చదువుకు అంత
రాయం కలుగుతుందని భర్తను దూరం
గా ఉంచిన ఆమె...ప్రేమ వ్యవహారా
లలో పడ్తుందా? అదే నిజమైతే, కమల
కంటే ముందు నా ప్రిన్టీజి దెబ్బతింటుం
దేమో :

పులిమీద పుట్రలా ఈరోజు ఉత్తరం!
ఆ ఆలోచనతోనే, చికాకుతోనే,
కోపంగా జవాబు వ్రాసేశాను. నా దగ్గర
ప్రస్తుతం డబ్బు లేదనీ, నాకూ ఖర్చు
లెక్కువయ్యాయనీ, ఉన్నబట్టలే సర్దు
కోవాల్సిందేననీ, చదువు పూర్తయే
వరకూ వీక్విక్ లూ, చీటికీ మాటికీ
నినిమాలూ లాటి కోరికలు పెంచుకో
వద్దనీ, అలా కోరికలు పెంచుకొనే
పక్షంలో చదువు మానుకుని రమ్మనీ
వ్రాశాను :

జవాబుగా, కమల సవాలక్షక్షమా
పణలతో ఉత్తరం వ్రాసింది. మరెప్పుడూ
నా మనసు నొప్పించనంది.

తిరిగి సంక్రాంతి శలవులకు వచ్చింది
కమల.

"ఇంకెంత డాక్టర్! మూడు నెలలు!
బావ పాపం : శతపోరుతున్నాడు, ఒక్క
సారి బెంగుళూరుకు రమ్మని. అతగాడి
ఉత్సాహం ఎందుకు చెరపాలి నేను :
నాకోసం, ఇంత త్యాగంచేస్తున్న బావ
ఆనందం ఎందుక్కాదనాలి నేను! వెళ్లా
స్తాను... ప్రతభంగం చెయ్యాలెండి!"
అంది నవ్వుతూ, నారాయణ కళ్లలో కోటి

దీపాల వెలుగు : అందాకా, ముఖావంగా
కూర్చునివున్న నాలోని అనుమానాలు
కమల మాటలతో ఎక్కడివక్కడ ఎగిరి
పోయాయి. కమలలో భర్తపట్ల నిర్లక్ష్యం
గానీ, మరో కొత్త 'మోజు'గానీ తగల్గేదు!
ఆత్మీయతా, అనురాగమూ వుంది :
ఎటొచ్చి, చదువుమీదవున్న ఆసక్తి పట్టు
దలా అంతే : చిన్నవయసు : విక్చరు
కెళ్ళాలనీ, వీక్విక్ కు వెళ్ళాలనీ వుండదా?
నా దగ్గర కాస్తంత చనువు తీసుకుం
దేమో! నేనే అనవసరంగా ఊహాగానాలు
చేసి...ఆ అమ్మాయిని పరుషంగా మంద
లించానేమో! వెళ్లిరమ్మని సంతోషంగా
చెప్పాను.

ఆ పదిహేనురోజులూ, బెంగుళూ
రంతా చూపించాడు నారాయణ కమలకు.
ఓ లేడీస్ వాచీ కొనిచ్చాడు. నాలుగు
మంచి చీరెలూ, లంగాలూ, మాచింగ్
బ్లౌజెస్, గోల్డ్ కవరింగ్ చెవిరింగులు
రెండుజతలూ, సూట్ కేసూ, మరేవేవో
తీసిచ్చాడు. అన్నీ చూపిస్తూ, సంతో
షంగా కమల బెంగుళూరు విశేషాలు
నాకు చెబుతుంటే, మధ్యమధ్యలో నారా
యణవేపు మెప్పుదలగా, కృతజ్ఞతగా,
ప్రేమగా, ఓరగా చూస్తుంటే, నారాయణ
ఆనందంతో, తృప్తితో, గర్వంతో,
తీవిగా బోలెడంత ఆత్మవిశ్వాసంతో
నిల్చునివుంటే, నాకెంతో ఆనందమని
పించింది.

నేను చాలా మంచిపనిచేశాను.
కమలను నేనిలా చదువులో చేర్పించ
కుంటే, శారీరకంగా, మానసికంగా పరి
పక్వం చెందని కమల, నారాయణ
ఈసరికి. .నీరసంగా, నిర్జీవంగా, పూచిక
పుల్లలాటి అర్చకపు పిల్లలతో...తెగు
ళ్ళతో... చీ... చీ... నేను పరోక్షంగా
వాళ్ళిద్దరికీ మరోజన్మ ఇచ్చానేమో!

* * *

కమల పబ్లిక్ పరీక్షలు వ్రాసివచ్చింది.

యువ దీపావళి సంచిక

“పాసౌతాను!” అంది దృఢంగా. నాకు ఏదో ఘనవిజయం సాధించిన తృప్తి:

“రిజల్టు రాగానే బెంగుళూరు వెళ్తావా? అక్కడే నర్స్ ట్రైనింగ్లో చేరవచ్చు!” అన్నాను కమలతో.

“ఊహా! ఈ మధ్య రాత్రింబగళ్లు చదివి అలసిపోయాను డాక్టర్! ఓ రెణ్ణెల్లు రెస్ట్ కావాలి నాకు!”

“బెంగుళూరులో నీకు రెస్ట్ కేం లోటు?” అన్నాను నవ్వుతూ

“ఊహా! నన్ను వెళ్ళాడతానని.. బావకంటే ముందు... మా కులస్తుడే లెండి... డబుల్ డిగ్రీహోల్డర్... ప్రస్తుతం హైద్రాబాదులో పెద్ద ఉద్యోగంలో వున్నాడు... వచ్చాడు. మా నాన్న అతగాడికే నన్నిస్తామంటే, మా అమ్మ, మామ పడనివ్వలేదనుకోండి... నా వెళ్ళి మా బావతో జరిగిపోయిందనుకోండి.

“మొన్నను వచ్చాడతగాడు. చాలా మంచివాడు. నన్ను తన స్వంత చెల్లెలిలా చూచుకుంటాడు! ఒక్కసారి హైద్రాబాదువచ్చి వెళ్ళమని మరీ మరీ కోరాడు! ఓసారి వెళ్ళిరావాలనుకుంటున్నాను. హైద్రాబాదు చూచినట్లూ అవుతుంది. బావకూడా ఒప్పుకున్నాడు. డబ్బూ, బట్టలూ తీసిచ్చాడుకూడా. బావ రావటానికి నెలవులేదట! మిమ్మల్నికే డబ్బు విషయంలో ఇబ్బంది పెట్టనులెండి! ఈసరికే చాలా ఋణపడి వున్నాను మీకు. మీ దయవల్ల మా బావకు మంచి ఉద్యోగం, సంపాదనా దొరికింది అంతేచాలు! ఇక నా ఖర్చులకు ఒకరి క్రింద చేయిచాచవలసిన అవసరం వుండదు!” అంది మృదువుగా.

ఆమాటలలో ఏదో అపశ్రుతి... ఏదో వ్యంగ్యం నా గుండెకు గాలంలా తగులు కుంది.

శ్రీవారు ఆ రోజు సినిమాహాల్లో చూచిన “సోదరుడే” ఆ డబుల్ డిగ్రీ

యువ దీపావళి సంచిక



హోల్డరు! పెద్ద ఉద్యోగస్తుడు! అతగాడి ఆహ్వానంమీద ఈ “సోదరి” హైద్రాబాదు వెడుతోంది:

నారాయణ తన భర్త! అతగాడి సంపాదన తనది! అది ఆమె ఖర్చుపెట్టుకోవటంలో నా సలహాగానీ... నాకు భయపడవలసిన అవసరంగానీ ఏమీ లేదన్న ఆర్థాన్ని సూచనప్రాయంగా తెలియజేస్తోందా కమల నాకు!

ఈ క్షణంలో... కమల నాకంటే ఎత్తుగా... చాలా ఎత్తుగా... నేనామెను ఏ విధంగానూ “కంట్రోల్” చేయ

లేనంతటి ఎత్తుగా వెరిగిపోయిందని వించింది.

నేను జవాబు చెప్పేలోగా, కమల, నారాయణ చెట్టాపట్టా లేసుకుని నవ్వుకుంటూ వెళ్ళిపోయారు. తర్వాత రెండు రోజుల్లో, నారాయణ బెంగుళూరుకూ, కమల హైద్రాబాదుకు వెళ్ళిపోయారు! హైద్రాబాదులోనే నర్స్ ట్రైనింగ్ పూర్తి చేయిస్తానన్నాడట ఆ “సోదరుడు” - కమల ఉత్తరంలో వ్రాసిందని చెప్పాడు శ్రీరాములు!

* * *

రిజల్టు వచ్చాయి. కానీ కమల ఫెయిలయింది.

శ్రీరాములు కోడలు (అంతటి తెలివి గలది!) పరీక్ష ఫెయిలు కావటమేమిటని బాధపడుతుంటే... వైకి ఓదార్చినా, లోలోపల సంతోషపడ్డాను! ఇక చదువు సాకుతో నారాయణకు దూరంగా వుండటానికి వీలుపడదు! హైద్రాబాదులో వుండటానికి అనలే వీలుపడదు! ఫెయిలవటమే మంచిదయిం దను కున్నాను.

“ఏదోలే... పోతే పోయింది పరీక్ష! బెంగుళూరుకు పంపెయ్ కమలని. అక్కడే ఏదో ఓ షాపులో “సెల్స్ గరల్” గానో... మరేదేనా ఉద్యోగమో చేస్తుందిలే! ఇంకా ఎంతకాలం నారాయణ ఒంటరివాడుగా వుంటాడు!” అన్నాను.

శ్రీరాములు సంతోషంగా ఒప్పు కున్నాడు.

నారాయణవెంట బెంగుళూరుకు బయల్దేరిన కమల ముఖంలో... పోయిన సారి నెలవులకు నారాయణతోబాటు బెంగుళూరుకు వెళ్తానన్నప్పటి ఉత్సాహంగానీ, పరీక్షలు వ్రాసివచ్చాక ఆ “సోదరుని” ఆహ్వానంమీద హైద్రా బాదు వెళ్తున్నప్పటి హుషారుగానీ మచ్చు కైనా లేవు!

“గుర్రాన్ని తొట్టిదగ్గరకు నడిపించ గలం... కానీ నీళ్ళు తాగించగలమా?” అన్నారు శ్రీవారు.

పదిహేను రోజుల తర్వాత... నారాయణ దగ్గర్నుంచి శ్రీరాములుకు ఉత్తరం వచ్చింది. కమలకు బెంగుళూరు “నీళ్ళు” పడటంలేదట. అ సమానూ ఏదోబాధగా వుంటోందట!

ఆ ఉత్తరం చదివిన నాకు మతే పోయినట్లయింది!

ఆరునెలలు తిరిగింది. నారాయణ

డబ్బు కమలమందులకే సరిపోతోందట!

* * *

“నమస్కారం అమ్మగారూ!” నారాయణ గొంతుక విని త్రుళ్ళిపడ్డాను. గతమంతా ఆలోచిస్తూ, టైమెంతైందో చూచుకోలేదు.

నారాయణ ఆసరాతో, మెల్లిగా... చాలా మెల్లిగా నడిచి వస్తోంది కమల.

ఎగ్జామినేషన్ రూంలో టేబిల్ మీద పడుకోమన్నాను. నారాయణ దూరంగా వరండాలో నిల్చునివున్నాడు. నర్సును కూడా ఓ పేషెంటుకు కావలసిన ఆపరేషన్ సామాన్లు అన్నీ స్టెరిలైజ్ చేయమనే సాకుతో బయటికి పంపిం చేశాను. గదితలుపులువేసి, కమల పడు కునివున్న టేబిల్ దగ్గరగా కుర్చీలాక్కుని కూర్చున్నాను.

నా చేతిలో నారాయణ ఇచ్చిన బ్లడ్ టెస్ట్ వగైరాల రిజల్టు కాగితాలున్నాయి. బ్లడ్ లోగానీ, బి.పి. గానీ... మరేదీ జబ్బులక్షణాలేమీ లేవు! ఆహారం సరిగా తీసుకోనందువల్ల (కావాలని!) నీరసం మాత్రం వుంది, అంతే!

“కమలా! నేను డాక్టర్ని! రోగి జబ్బుతోపాటు, రోగి మనస్థితిని (సైకాలజీ) కూడా తెలుసుకోగలను! నిజంగా నీకేజబ్బు లేదు. అది నీకూ తెలుసు! ఆ నిజం బయటకు తెలియటం... ముఖ్యంగా నారాయణకు తెలియడం ఇష్టం లేక... నువ్వు బెంగుళూరులో జనరల్ హాస్పిటల్ లో చూపించుకోలేదు. అవునా?” నా గొంతుక నాకే ఆశ్చర్య మనిపించేంతటి కఠోరంగా వుంది.

దొరికిపోయిన దొంగలా, ఒక్క సారిగా వాలిపోయింది కమల ముఖం. ఎలాగో సంభాషించుకుంటూ మెల్లిగా అంది “ఊహా! కడుపులో నొప్పి, గుండెల్లో మంట...”

ఆమె మాటలకు అడ్డువస్తూ అరిచాను. “అవేవీ ప్రాణం తీసే జబ్బులు

కావు... కానీ... నీలో ప్రవేశించిన జబ్బు దెయ్యంలాంటిది! నీకు మళ్ళీ చదువు కోవాలనుందికదూ?”

కమల కళ్ళు ఒక్కసారిగా మెరిశాయి! జబ్బు సంగతి మర్చిపోయి, చటుక్కునలేచి కూర్చుంది “అవును డాక్టర్! నాకు చదువుకోవాలనుంది! మరోసారి పరీక్షకుకట్టి...”

ఆమె మాటలు మధ్యలోనే త్రుంచి వేస్తూ “... మరోసారి హైద్రాబాదు అన్నయ్యతో, మరెందరో అలాటి ‘సోదరుల’తో నినిమాలకూ, షికార్లకూ, విక్విక్లకూ పోవాలనుంది. చదువు సాకుతో నారాయణను దూరంగా వుంచుతూ, నీ ‘మోజు’లకూ, ‘వేషా’లకూ కావలసిన డబ్బుమాత్రం అతగాడి దగ్గర్నుంచి తీసుకుంటూ, అందుకై అతగాడిలో ఆశలు రేపుతూ, అనురాగం నటిస్తూ... వెర్రివాణ్ణి చేసి ఆడిస్తూ... సంవత్సరాల తరబడి చదువుకోవాలని వుంది! అవునా?”

నా గర్జనకు నిర్భాంతపోయింది కమల. అంతటి నిఘూరమైన నిజాన్ని భరించ లేకపోయింది. అంతలోనే, తనను తాను సంభాషించుకుంది... “డాక్టర్! నాతో అంటే అన్నారూగానీ మా బావతో అనకండి. నా మీద నిందవేసారని తెలిస్తే దేవుణ్ణయినా సరే... బావ సహించడు. విచ్చికోపంతో ఏమైనా చేస్తాడు!”

క్షణకాలం స్థాణువులా కూర్చుండి పోయాను.

“అవును కమలా! అంతటి విచ్చి ఆరాధన నీపట్ల వుందతగాడికి. నువ్వు చదువుకున్నదానివనీ, నువ్వు వెళ్ళే మార్గమే సరైందనీ, నాగరికమెందనే భ్రమ అతగాడిలో కలగజేసావు! అత గాడిలోని ఆ గుడ్డినమ్మకాన్నే, ఆ బల హీనతనే, నువ్వు, నీ స్వార్థానికి ఉపయోగించుకుంటున్నావు! వెళ్ళు! చదువుకో! సర్వశాశనమైపో! నీ ముఖం

నాకెప్పుడూ చూపించకు!” నన్ను నేను కంట్రోల్ చేసుకోలేక... మెల్లిగా లేచి వచ్చి, కన్సర్టింగ్ రూంలో సోఫాలో వెనక్కు వాలిపోయాను. అలసటగా వుంది.. నా మీద నాకే అసహ్యంగా వుంది... నా తలంతా పగిలిపోతోంది.

ఏమిటిలా జరిగింది? ఎందుకిలా జరిగింది?

కల్లమ్మలో ఆమె అందంవట్ల, ఆమె తెలివితేటలవట్ల ... ఆమెకే తెలియని ఆత్మవిశ్వాసాన్నీ, అహంభావాన్నీ నేనే వెంచానా? తన కులంవారిలో, తన సాటివారిలో, తానో ప్రత్యేక వ్యక్తి నన్నభావం నేనే ప్రేరేపించానా?

చదువుతోబాటు, ఇంద్రధనుస్సులాటి లోకాన్నీ, నాగరికతనూ, ఆలోచనలనూ నేనే పరిచయం చేసానా?

నారాయణను దూరంగా వుంచి... ఆమెలో పురివిప్పకున్న కోరికలకు... పరోక్షంగా ప్రక్కమార్గాలకు త్రిప్పానా?


కల్లమ్మ...కమలగా మారి... మానసికంగా పెరిగి ... నైతికంగా అధఃపాతాళంలోపడి... నారాయణను కేవలం తన ఆర్థికావసరాలను తీర్చే యంత్రంగా మాత్రమే మార్చుకుందా? నారాయణ. తనలాటి అందగత్తెకూ, చదువుకున్న స్త్రీకి... తగనిభర్త అనేభావం పెంపొందించుకుందా?

ఆ మాట వైకిచెప్పలేక...అతగాడితో జీవితం గడవలేక... మరోచోటికి ఎగిరే దారిలేక...వలలోపడ్డ పిట్టలా... గిలగిల లాడుతూ... అశాంతితో... “జబ్బు” సృష్టించుకుందా?

కమలను కల్లమ్మగానే వుంచివుంటే?

నారాయణతో కూలికీ,నాలికి వెళ్ళేది: ఆమె అందం, తెలివితేటలూ, చదువూ.. ఆమెకూ తెలిసేవి కావు: ముతకబట్టలే కట్టేది: పిల్లల్నికంటూ, రోగాలతో, రొప్పలతో ... ఆ సంసారంలోనే

యువ దీపావళి సంచిక



సుఖాన్నీ, దుఃఖాన్నీ చవిచూస్తూ... పదిమందితోబాటు, పదకొండవ మనిషిగా... జీవించేది కాదా?

నేనే తప్పచేశానా?

నాలో చెలరేగుతున్న “బేతాళ ప్రశ్నల”కు సమాధానం ఎవరు చెబుతారు?

మృదువైన స్పర్శ:

నా శరీరమంతా చెమటలు పట్టివుంది. శ్రీవారు మృదువుగా కర్చిఫ్తో నా నుదురు తుడుస్తున్నారు:

“ఎందుకిలా నెర్వోస్ అయిపోయావ్ యామినీ!” అన్నారు మృదువుగా: వివరించలేనిబాధ: సమాధానంలేనిప్రశ్నలు: నా హృదయంలోని ప్రశ్నలు చదవగల నేర్పు...వారికుంది.

“కమలగురించే కదూ అంత బాధ నీకు: నీ తప్పేముందిందులో: మంచి కోరావు... చెడు జరిగింది; కానీ... కమలను నీతో సరిపోల్చుకోవటంలోనే తప్పటడుగు వేశావు ... అందరూ యామినులుకారు: అందరికీ సంస్కారం వుండదు:

యామినీ: మనిషి, పులి, స్వభావాలు

చాలా దగ్గరగా వుంటాయి: ఓసారి మనిషిరక్తం రుచిచూచినపులి...ఎప్పుడూ మనిషిరక్తాన్నే కోరుతుంది.

మనిషికూడా అంతే: ఒకసారి సుఖాన్నీ, విలాసాలనూ, స్వేచ్ఛనూ రుచిచూచాడంటేచాలు... ఇక ఆ మనిషి చూపూ, పరుగూ, మనసూ అటే వుంటాయి: ఎవరో జన్మతః సంస్కార వంతులుతప్ప ... కమలలాటి వారితే: కమల “రుచిమరగినపులి”గా మారింది. ఆమె నిక ఎవరూ మార్చలేరు... పద: హాయిగా స్నానంచేసిరా: భోజనంచేసి రెస్ట్రీసుకో...కమలను యికమర్చిపో:”

నాలోని బేతాళ ప్రశ్నలకు సమాధానం దొరికింది. కానీ బేతాళుడింకా వెళ్ళిపోలేదు చెట్టుకొమ్మమీదికి ...

“నా భార్య జబ్బేమిటి? ఆమెకేం మందులిస్తారు? ఎలా అయినా ఆమెకు ఆరోగ్యం ప్రసాదించండి!” అన్నట్లు దీనంగా వున్న నారాయణ ముఖం పదే పదే నా కళ్ళముందు మెదులుతోంది: నారాయణకు నిజం తెలిస్తే ... అతగాడి గుండె పగిలిపోతుందేమో! నారాయణకేం సమాధానం చెప్పను?

